


# *Lehen il-Malti*

MAHRUG

MILL-GHAQDA TAL-MALTI (UNIVERSITÀ)



MIN IMAQDAR ILSIENU  
IKUN QIEGHED IŻEBLAH LILU N-NIFSU.


The Royal University of Malta

**It-Tielet Sena**

**Novembru 1933**

**No. 33**

Stampât fl-“EMPIRE PRESS” 266, Strada San Paolo — Il-Belt



# LEHEN IL-MALTI

MAHRUĠ MILL-"GĦAQDA TAL-MALTI" (UNIVERSITÀ)

NOVEMBRU 1933 ]

IT-TIELET SENA

[ Nru 33

## IL-KONKORS TAGĦNA

Nistqarruh mill-ewwel: għalkemm xi bćejjeċ, proża u poeżija, sbieħ ħafna, fuq kollox xtaqna xi ħaġa aħjar. Il-poeżija, barra minn dik il-ftit imsemmija bi premju jew b'tifħir, kienet ftit dgħifa. Il-proża kienet xi ftit aħjar imma mhix imżewwqa biżżejjed; aktarx kollha maħduma fuq dak li jiġri madwarna fil-ħajja ta' kulljum.

Insemmuhom issa waħida waħida skond il-kelma li taw l-eżaminaturi.

### POEŻIJA

Barra mill-ewwel tlieta, dawn jistgħu joqogħdu flimkien warajhom: *Għaż-Żagħżuġħ Ġorġ Pisani* ta' RAHLI MALTI<sup>1</sup> (Carm. Vassallo). Il-ħsieb ftit imdennes; versi iebsin u kliem imfittex; xbihat xi drabi sbieħ. *L-Ulied Foqra tal-Armel*. Tiegħu wkoll. *Thewdin ta' Erod* ta' ROSKRANA (W. Gouder). Ma twegibx għall-*isem*; nieqsa mill-passjoni; xi versi tajbin u xi xbihat sbieħ, imma mhux kollha.

L-oħrajn ta' min jagħmlilhom il-qalb biex jiħarrġu aktar fil-kitba tal-poeżija.

Hallejna barra u ma semmejnietomx erba' poeżijiet mibgħutjn b'isem il-kittieb kontra t-twissijiet tal-Konkors. Izda lill-kittieb għal did-darba ngħidulu wkoll il-fehma tal-eżaminatur. *In-Nannu Bastjan*, mhix ħażin, l-aħjar fosthom l-erbġha; il-versi mexxejja u jofiorġu weħidhom. *Il-Minsi*, anqas minnha; ftit dgħifa. *Bil-għatx* u *Fil-Belt* u *fil-Kampanja*, għajjenin; versi xi drabi mġebbda.

### PROŻA

L-eżaminatur tal-proża wera aktar fit-tul il-fehma tiegħu, li aħna sa ngħibuha hawn kelma b'kelma :

Ms. 2091 University of Malta

KONKORS TA' PROŻA MALTJA  
IMSEJJAH MILL-"LEHEN IL-MALTI"

1. REDO REO APOLLO.—“Dehriet... Fuq il-Mewg ta' Hsebijiet.”  
*Bini u Stil.* Mhux hażin. Xi bćejjeċ tajbin ferm. *Hsieb.* Kemm xejn fieragħ. Jagħlaq tajjeb.  
*Ortografija.* Fuq kollox tajba, barra minn xi nuqqas tarreqqa u xi ftit żbalji ħoxnin bħal: *jerġu, jgħolew, għada* (flok *għadha*), *reġet*.
2. X. L. M.—“Mewt b'Mewt.”  
*Bini u Stil.* Mhux hażin. Xi bćejjeċ miktubin bis-sengħa.  
*Hsieb.* Ċirkostanzi ta' qofol il-ġrajja ma joqorbux lejn isewwa, u l-iktar fl-egħluq. Mibni fuq tmiem ta' sentimenti ħżiena.  
*Ortografija.* Mill-aħjar li ma kienx hemm xi niktiet 'l hawn u 'l hinn u xi żbalji ħoxnin bħal: *tgħejd, xebgħa* (verb), *inħar* (flok *in-nħar*), *ħdejħ, toghħdx, żgħejr*.
3. PLACIDUS.—“Salvu u Ġwanna jinħabbu.”  
*Bini u Stil.* Tajjeb bil-bosta, għalkemm mhux imżewwaq biżżejjed u dejjem iktarx miexi fuq tifsila waħida u ħafifa minn qwieli ta' xejret il-malti.  
*Hsieb.* Sempliċi, naturali u mexxej.  
*Ortografija.* Tajba ferm, neħħi xi żelluma 'l hawn u 'l hinn.
4. ŻAGHZUGH MALTI.—“Ġlieda f'Raħal.”  
*Bini u Stil.* Tifsila tajba. Il-bosta kliem djalettali jbegħduha xi ftit mill-għamla tal-Konkors li iktarx jidtiegħ Malti bi pronunzja ordinarja, iżda b'hekk ma jtellifhiex il-jedd. Naħseb li hu djalett imħallat u mhux kollu tar-raħal ta' dawk in-nies li bih jikkellmu, bejn Żejtuni u Żebbuġi... Qwieli naturali; f'xi bnadi ħarira dgħajfin.  
*Hsieb.* Tislita minn fuq il-veru. Maqluġħ, għalkemm tentuxa imgebbed.  
*Ortografija.* Iktarx dgħajfa u nieqsa minn bosta tagħlim mibni fuq il-grammatka.
5. VERLOM.—“Għal Pajjiżu.”  
*Bini u Stil.* Mibnija tajjeb u bis-sengħa, ħlief f'xi qwieli li huma ftiit jew wisq magħsurin iżżejjed fil-bini ta' propożizzjonijiet, b'xi feles ukoll li ma jolqotx biżżejjed u sewwa l-ħsieb tal-kittieb. Stil tajjeb. Id-desinenzi djaletti huma iktarx Żejtunin milli Żebbuġin jew Qormin.

**Hsieb.** Pingut iktarx fuq in-naturali. Daqsxejn waħda nieqes mir-rabta ta' ftietaq li jimlew u jaqblu jżjed għal mal-ġrajja.

**Ortografija.** Tajba ferm, ħilief f'xi nuqqas tar-reqqa.

6. LEJRAN.—“Epoepa Minsija.”

**Bini u Stil.** Xi bćejjeċ tajbin. Izda mżieghda bi kliem żejjed, b'digressjonijiet żejda u b'idejjiet imtennija, barra milli hemm xi kontradizzjoni ċkejna.

**Hsieb.** Xi bćejjeċ huma naturali u milqutin ħafna; izda hemm xi ċirkostanzi barranija li flok ma jeqilgħu l-pittura tal-ġrajja jdennsuha.

**Ortografija.** Dgħajfa. Turi nuqqas ta' tagħlim tal-grammatka.

7. PANAJOTTI.—“OMM!”

**Bini u Stil.** Imżieghda b'tiżjin ta' kliem tqil u tifsir imqanżah ta' idejjiet. Hsiebijiet imtennija u mħawdin.

**Hsieb.** Maqluġh u mfassl mhux ħażin, izda jonqos mis-simpliċità u min-naturalizza.

**Ortografija.** Għalkemm mhix mill-eżen nieqsa ħafna minn prinċipji grammatikali.

8. ROSKRANA.—“Is-Sejħa tad-Demm.”

**Bini u Stil.** Mhux ħażin. Imqanżħa f'xi sentenzi li jidhru maħdumin fuq fasla barranija. Nieqsa minn qwieli maltin.

**Hsieb.** Sabiħ, izda mhux mogħti l-lewn naturali li jaqbel għal mal-ħsieb malti. Fi kliem il-għeluq hemm is-sengħa.

**Ortografija.** Tajba ħilief f'xi niktiet u f'xi żewġ jew tliet żbalji ħoxnin.

9. EMINENS.—“Xorti Ħażina.”

**Bini u Stil.** Mexxej. Ebda reqqa, u sengħa ftit.

**Hsieb.** Idejjiet imħawra, bejn poetiċi u bejn prosaiċi u umoristiċi żzejjed li jbaxxu l-ħsieb tal-Konkors.

**Ortografija.** Mill-eżen.

10. LINKE QLUH.—“Ġrajja Għawdxija.”

**Bini u Stil.** L-istess drapp bħal ta' qbilha. F'xi bnadi mirquma aħjar.

**Hsieb.** Xi bćejjeċ imfasslin mhux ħażin, izda iktarx dgħajfin u għaudhom mill-idejjiet tat-tfal.

**Ortografija.** Mill-eżen bħal ta' qbilha. Kif jidher l-istess kittieb li deher taħt l-isem ta' EMINENS.

## 11. RAHLI MALTI.—“Lehen il-Malti.”

Barra li mhux sugġett ta' konkors, u għalhekk m'għandux jidhol ma' l-oħrajn, din il-kitba hija nieqsa mill-bixra naturali ta' qwiell maltin. Tinsig sfiq u twil iżżejjed fir-rabta tal-għajdut, għalkemm 'l hawn u 'l hinn tfewweġ iż-żiffa tal-qawl malti.

Hija xejn inqas hlief “id-difiża” jew “apologija” ta' LEHEN IL-MALTI, u għalhekk ukoll ma jixraqx nagħmlu haqq minn wiehed mill-kotra ta' *ħbiebna*. Natuh il-prosit (għaliex tassew haqqu) ta' l-ortografija safja li kiteb u li hi l-aħjar waħda fost l-oħrajn kollha u nixtiqulu sħibqa' bil-fehmiet sbieħ li għandu u, fuq kollox, li jaħdem biex jissokta aħjar jorqom bi proża xierqa u tajba l-letteratura ta' għna.

Għall-għieh tal-konkors, billi kemm ilhom isiru dawn il-konkorsi, xi wħud, mingħajr ebda hjiel ta' ortografija tajba, dehrilhom li għandhom il-jedd kollu jitqiesu ma' oħrajn li dejjem fettxew ir-reqqa tal-kitba maltija mibnija fuq il-prinċipji grammatikali, u biex ukoll naqtgħu darba għal dejjem din il-lala li hađu bosta mill-kittieba li ma joqogħdu jħabblu rashom b'xejn biex jitgħallmu daqsxejn ta' ortografija suret in-nies, (disgrazzja li tinsab f'pajjiżna biss) nitlob bil-hegga lid-Direttur ta' LEHEN IL-MALTI illi fit-tneđija ta' konkorsi bħal dawn jagħmel il-patt “illi dawk il-Konkorrenti li l-quddiem ma jiktbux b'ortografija xierqa, *xogħlhom ma jitqies b'xejn u l-anqas biss ma jiđi imsemmi fir-rapport tal-Konkors.*”

ZJIEDA—Nilqgħu bil-qalb it-twissija tas-Sur Cremona li millum il-quddiem kull kitba mhix maħduma b'ortografija tajba nħalluha barra mill-Konkors u anqas ma nsemmuha biss. Meta nedejna t-tieni Konkors wissejna li nqisu mhux biss il-kitba fiha n-nfisha, imma l-ortografija wkoll. Il-lum inżidu ngħidu li kitba b'ortografija hażina anqas biss ma naqrawha.

[*Din fiadet l-ewwel premju*]

## SALVU U ĠWANNA JINHABBU

Ma kienx hemm xbejba sbejha aktar minnha fir-raġal. Kienet bint mastru Nton il-mastrudaxxa li ma kienx fadallu ħliefha fid-dinja, Ġħalkemm kienet ġhadha daksxejn ta' tfajla, Ġwanna kienet tlaħħaq mal-bżonnijiet tad-dar kollha; u 'l mastru Nton irħilulu jbakkar u jishar f'ħanutu flimkien ma' Salvu, il-lavrant tiegħu.

Salvu kien żaġħżuġħ b'saħtu u ħaddiemi mir-raġal. Lil ommu kien iħobbha wisq; ġħalhekk kienet ta' sikwit tbierək lilu u l-ħalib li sqietu. Kif tfarfar sewwa, Salvu kellu jmur jitgħallem is-sengħa u jaħdem biex jikseb ġħal-ġħajxien tagħhom. Is-sengħa tgħallimha ma' mastru Nton, ġar tagħhom, u baqa' jaħdem miegħu.

Ġwanna kienet ta' kull fil-ġħaxija tidħol ġħall-ħanut mill-bitħa, biex tnewlilhom ftit kafè tajjeb. Mill-bqija qajla kont tara wiċċha. Ġħax-xiri kienet tgħaddi mill-bieb iż-żġħir tad-dar. Izda meta kienet tkun taħsel fil-bitħa, kienet tgħannilek xi tnejn kif jaġħmlu in-nisa l-oħra. Lehenha kien iġħaxxaq lill-ġirien kollha. Missierha kien jithenna meta kien jismagħha tgħanni ferħana; u Salvu kien iwaqqaf widnejh biex jara xi tgħid.

Salvu kellu 24 sena, u bħal żġħażaġħ oħra, kien xi drabi jithajjar isib tiffa sewwa u jizzewweg. M'ħux darba u tnejn sama' 'l ommu tfaħħar lil Ġwanna.

Wara dat-tiġrib kollu, Salvu beda jithasseb u jixħet ġħajnejh fuq bint mastru Nton.

\* \* \*

"Kemmm nixtieq narak miġbura ma' tifel sewwa", qal darba mastru Nton lil bintu meta ntafa' bil-qieġħda fras il-mejda biex jiekol. Ġħalkemm Ġwanna kienet laħqet it-22 sena, ma tniffsitx, u baqgħet tħejji l-ikel bierda bierda; izda kliemu baqa' f'moħħa.

Bħala ġirien, Salvu u Ġwanna kienu jafu lil xulxin minn żġħorithom. Kienu jiġġerrew u jilagħbu flimkien ma' tfa l-oħra. Meta kibru baqgħu biss isellmu 'l xulxin b'nofs tbissima. Izda meta dal-aħħar, Ġwanna kienet tidħol fil-ħanut bil-kafè, Salvu ma kienx jaqla' ġħajnejh minn fuqha. Fl-aħħar, Ġwanna ġħarfet x'jista' jfisser dan il-hars u kienet tħares lejn Salvu bis-serqa, qabel tagħlaq il-bieb tal-bitħa.

Ġwanna kienet tħoss bħal x'jiġbidha wkoll lejn Salvu. Kienet ġħadha ma' ħabbet lil ħadd ħliefu. Izda l-imsejken Salvu

b'dan ma kien jaf xejn. Fl-aħħar gietu x-xoqqa f'moxtha. Missierha, darba tennielu x-xewqa, li jara qabel mewtu lil Gwanna miġbura ma' tifel sewwa mir-raħal.

"L-ewwel trid tara jekk tridx tiżżewweg", wieġbu malajr malajr Salvu, kollu mistħi.

"Salv, lili qatt ma qaltli li ma tridx tiżżewweg".

F'dan il-waqt, Gwanna kienet qegħda taħsel biċċtejn hwejjeg fil-bitħa u bdiet tgħanni :

Ġib sikkina u l sidri xoqqli  
Ara l qalbi u miss b'idejk  
Saqsaha u ara x'tgħidlek  
Jekk hux lilek jien haġbejt.

"Min jaf jekk thobbx tassew lil xi ħadd!" qal Salvu bejnu u bejnu ruħu x'hin sama' din il-għanja minn fomm Gwanna.

\* \* \*

Dil-ħabta, omm Salvu kienet marida sewwa. Dan l-aħħar kellu jitganna' biha u jagħmel xi bżonnijiet tad-dar hu, wara x-xogħol. F'jum qierah tax-xitwa marret għall-aġħar. Kif daħal id-dar, ra b'għajnejh li l-mewt kienet tidher fuq wiċċha u ma kenitx iżjed ta' whedha.

F'dik il-lejla x-xita kienet niezla sfiqa, u beda jriegħed; iżda Salvu ħareġ mid-dar iġġaġġel għal għand mastru Nton, għarrfu li ommu ħżienet, u li jkollu jħalli mix-xogħol biex ikun jista' jagħmel dak li jkollha bżonn. F'dak il-waqt, Gwanna kienet tnejji lampa żgħira taż-żejt biex tixgħelha quddiem xbiha tal-Madonna, f'rokna tal-kamra. Malli semgħet lil Salvu jatihom dil-bxara, ħarset lejn missierha bil-ħniena u qalet bil-ħlewwa kollha: "Missier, l-imsejkna noqgħod magħha jien, kemm inkun nista'," u xegħlet il-lampa tal-Madonna.

"Ma stajt taħsibha aħjar minn hekk, binti", qallha mastru Nton imqanqal.

Salvu ħares lejhom bid-dmugħ iġelben fuq haddejh, u beda iroddilhom il-ħajr għall-qalb tajba tagħhom.

Wara ġimgħa, omm Salvu tatha taqliba u ħalliet lil binha għal dejjem. "Kemm nixtieq li Salvu tiegħi jkollu b'martu, xbejba bħalek", qalet darba lil Gwanna, meta kienet iddur biha xi jiem qabel mietet. L-imsejken Salvu sab ruħu waħdu u dam bosta żmien jibkiha. Izda mastru Nton u Gwanna, kienu f'dan iż-żmien il-faraġ ta' qalbu.

\* \* \*

Salvu qatt ma sata' jinsa il-kliem ħanin u x-xbieha ħelwa ta' Gwanna, f'dik il-lejla xitwija quddiem il-lampa tixgħel tal-Madonna. L-imħabba ta' qalbu fid-dinja kienet issa biss, għal Gwanna; u daħħalha f'rasu li jitlob lil-mastru Nton iżewwiġ-ħielu.



“Mast, jew tatini lil Ġwanna b'marti, jew infittex hobzi x'imkien ieħor”, qal Salvu bil-ħlewwa kollha lil-mastru Nton, f'jum is-Sibt, x'ħin ix-xwejjjaħ ħallsu tal-ġimġha.

Mastru Nton għannaq lil Salvu u qallu : “Lil min tridni nżewwiġha jekk ma nżewwiġhiex lilek, ibni!... Minn issa! l-quddiem, id-daqsxejn ta' dar fejn noqogħdu, dal-ħanut u l-ġħodod, tista' tgħoddhom b'tieġħek għal-dejjem”.

“U magħna ma jkun jonqsok xejn”, qallu Salvu ferħan sa jtir x'ħin taptap tnejn fuq l-ispalla tax-xwejjjaħ.

Mastru Nton tqanqal sewwa, ħareġ maktur biex jixxotta għajnejh u temtem : “Kollu wieħed, Salv, il-lejla ngħidil...”

Ölikk... u għal dal-hoss inħasdu t-tnejn. Kienet dieħla Ġwanna fil-ħanut b'mikinsa f'idha, biex tiknes il-laqx u ċ-ċana kif kienet tagħmel nhar ta' Sibt fil-għaxija. Kif rat lil missierha b'maktur f'idu u bid-dmugh f'għajnejh quddiem Salvu, inħasdet hi wkoll u saqsiet x'gara.

“Xejn binti... aħbar tajba”, qallha malajr mastru Nton, u Salvu ħares lejha bi tbissima.

“Oqgħod ftit hawn Salv...” qal mastru Nton, u ħareġ ma' bintu fil-bitħa, għall-għorfa. Bil-ħlewwa kollha ta' missier imbagħad qallha : “Binti, qabel immut nixtieq narak is-sieħba ta' raġel bil-għaqal. Il-lum ma rridx li nitilfu l-qaleb u l-ġbej-na. Salvu kien ilu ħsiebu fik, għax il-lejla talabni biex inżew-ġek lilu jew ifittex hobzu x'imkien ieħor. Ngħid għalija ma naħsibx li tista ssib tifel tajjed u ħabrieķi daqsu...Issa mmur sal-ħanut u aħsibha sewwa”.

“M'għandix għalfejn naħsibha missier...Ili nħoss ġibda lejħ, u mill-mewt t'ommu 'l hawn ħabbejtu aktar. Għidlu, li meta jrid nitgharrsu u naħsbu għat-tieġ”, wiegħbet Ġwanna ferħana, x'ħin għienet lil missierha jqud minn bil-qieġħda.

“Binti... mela nofs siegħa oħra, jiena u Salvu nidħlu fil-għorfa t-tnejn u ngħaddu saġħtejn flimkien.”

\* \* \*

“Mur obsor li kienet ġejja tkeċċina mill-ħanut...” qal Salvu, huma u deħlin it-tnejn fil-għorfa. Ġwanna tbissmet, qaltihom joqogħdu bil-qieġħda u tathom jixorbu naqra brandi.

“Il-lejla oqgħod kul magħna Salv,” qalet Ġwanna x'ħin qagħdet bil-qieġħda ħidejħ ferħana; u kelma ġġib 'l oħra, dik il-lejla għaddewha fil-hena t-tlieta.

“Il-Bambin laqqagħhom”, bdiet tgħid in-nies meta semgħet li tgħarrsu. F'jum it-tieġ ir-raħal kien għaġħa waħda : “J'Alla ir-risq f'darhom”. Kienu jingiebu w jagħdru 'l xulxin. Lil Salvu, mastru Nton beda jdarrih jieħu x-xogħlijet, u r-risq kien f'darhom tassew!

[*Din kadet it-tieni premju*]

## “GHAL PAJJIZU”

“Gej fl-aħħar Liez—aruh x’jogħtor!”

“Għall-erwieh Matt; tuf li kent xbajt għal killex nistennieh.”

U tassew, Gorg kien deher hiereg minn go sqaq dejjaq kemm iġhaddi hu u iehor daqs nofsu. Hbiebu t-tnejn dlonk marru jilqgħuh b’geddum imdendel sa’ zaqqhom.

“Kemmm tuf tagħmilhem il-bćejjeċ, haqqek nofs — hej,” Liezju gengimlu.

Helline nistennewk xi siegħa oħra, anqas li kent hiereg flok il-kappillan,” ċanfru Matti, iġhaġġel quddiem.

Gorg nefah bil-qawwi u wegibhom: “Tridux tħelluni, għax għandu jkun bil-għawg ġejja l-lum. Tafux illi minħabba l-mara u l-bniet għal naqra ltqajna dis-sena. Nirrahom isiru krietel tal-imbit! bilfors riedu joħorgu miegħi.”

“Għaġġel Gorg f’ġieħ kemm-il qaddis hemm,” Matti rassu.

“Isma x’iġhidlek — mela m’intix taruni bix-xedd? Hudu li saqajja! Mn’Alla li l-mahanqa għamiltha tnejn. U ma nufx kif ser nispiċċuha mal-ġlekk—qieghed inħossni mkeffen go fih!”

Liezju jiflih minn taħt għajnejh qallu: “Ent x’ridtha l-libsas tat-tieg. Kieku ridna nilbsuha, tgħid ma għandniex waħda? Aħjur bqajt ħafif bhulna.”

“Hekk fettilli Liez. Għal tar-raħal mhux dawn bess neħli, imma deheb il-mara wkoll. Tantx tgħaġġlu l-aħwa, aħsbu daqs-xejn fija.”

Jinstemgħu jiehdu flimkien il-musketterija u l-banda, Matti u Liezju ħarbu bħal mita jaħharbu ż-żwiemel ta’ fuq it-tluq. “Tir Gorg jekk trid taruh hiereg dis-sena,” laħqu qalulu, biss.

U ma kenux hasbu ħażin, għaliex f’dak il-hin sewwa San Gorg ta’ Hal Qormi feġġ fil-bieb tal-Knisja. Dak in-nhar kienet il-festa kbira tiegħu.

\* \* \*

Gorg ried kieku jilħaq il-shabu, iżda miskin sab ruħu miexi fuq il-labar. Pass li hu pass ma setagħx imidd minngħajr ma jogħtor u jtkerrah bl-uġiġħ. Jekk tah il-biki kellu għalfejn. “Ara... araw... kif ser nitlef l-aħjur, qatt ma nuf li ġruli hekk.” beda jreden.

L-inbit li kien legleg fuq il-fenek ta’ nofs in-nhar ħassu tiela għal rasu mill-ġdid, l-aktar xħin rà li hbiebu kienu għabu minn quddiemu u l’ħafna Qormin oħra jħalluh warajhom. Ma damx wisq ma ntilef fi tbaqbiqa li għamlitlu demmu ilma u ħarġitulu għaraq kiesaħ. Bilfors kellu jaqa’ fuq għatba ta’ bieb

jieħet lilu in-nifsu talli wara għoxrin sena, jew aktar, mar iċaq-  
laq ix-xedd minn taħt is-sodda.

Tfajjel żmargass għadda jġri waqt li Ġorġ kien qiegħed  
jithabat ma' xkielu, waqaf quddiemu jżomm żaqqu bid-daħk.

B'min ent tidħak—ewwilla bija?" staqsieh Ġorġ iġħażżaż  
snienu. "Tridx tmur tidħak b'kemm għandek u jista jkellek."

Min għandi ma jilbix iż-żarbun bil-maqlub b'ħalek," it-  
tfajjel wiegħbu, jidħak iżjed bil-qalb.

L-ewwel żarbuna meħlusa minn riġel Ġorġ taret għal ras it-  
tfajjel. Ix-xorti riedet li ma laqtux biha, għaliex b'daqqa ta'  
barkun bħal dak kien żgur imiddu tal-post. Wara li "qala' ż-  
żarbuna l-oħra u l-ġlekk, ġabar kollox u telaq jġri bihom l-ura  
lejn sqaqu. Biex żmien ma jitlifx, malli ħabbat, xeħet it-tagħ-  
bija fuq il-għatba, iħalli 'l xi ħadd minn tad-dar jieħu ħsiebhom.

\* \* \*

F'kemm trodd salib Ġorġ kien quddiem il-qaddis tar-raħal  
tiegħu, ma' rassa Qormin xorbana, fuq spalliet Liezju u Matti,  
ixejjer flixkun inbid u jgħajjat: "Viva missier il-Qriema. Ħadd  
ma jaġħmlilna xejn. Viva tal-pajjis bess."

Ma' kull erba' passi, it-tlitt iħbieb bdew jaqbżu ġol-eqreb  
ħanut tax-xorb u jerggħu malajr jiddeffsu fejn kienu jrejjħu  
l-grusa tal-inbit. Aktar ma n-nies iħarsu lejhom, ħalli għalihom  
biex juru li huma kienu l-iżjed tlieta ta' ħila; imma jekk qatt  
kellu jingħata l-palju ħadd ma kien itellfu 'l Ġorġ.

Nofs it-triq il-vara kienet għadha ma għamlithiex u Ġorġ,  
sponża kemm kien, ġa kien qiegħed jara kollox jinqaleb ta' taħt  
fuq u jisma kollox damdima waħda. Minn saqajh kien ġa mar  
bħal ma ġa kien nħanaq.

\* \* \*

Imma kellkom bzonn kontu hemm intom stess f'dak il-waqt,  
biex taraw kif inbidel u ddrizza Ġorġ malli għajnejh waqgħu  
fuq gemgħa bdiewa Żebbugin deħlin mit-triq l-oħra. Wiċċu  
minn aħmar nar sa aħdar ħaxixa. U donnu f'siktu beda jgħan-  
naq 'il Liezju u 'l Matti, iġħajjat fil-waqt li ż-Zebbugin daħlu  
għalihom.

Huma t-tlieta kienu l-ewwel li, b'Ġorġ quddiem, ġew wiċċ  
imb'wiċċ mal-akbar għedewwa ta' Ħal Qormi. Hemm kienu issa,  
x'sejjer jinqala' tgħid?

"Għalfejn dħaltulna f'pajjisna?" staqsa Ġorġ għal darba  
tnejn, itemtem, jaġħsar għajnejh u mill-ġdid jixxengel daqs  
qasba fir-riħ.

Ħlief b'ħars ikraħ iż-Żebbugin ma wegħbux.

"Jew biex tergħu titilqulna l-għasufar tal-bejt ġol-knisja?"  
Ġorġ zied, issa jdaħħal subajh il-kbar taħt il-qatgħa tas-sidrija.

Zebbuġi fih tawru qabeż: "Biex nitfgħewlkem in-nora fl-ilma mbierək."

"Kif għamiltulne intom," rabat fil-ħin Zebbuġi ieħor.

"Ewwilla biex turu li ma tibżgħewx minna?" daħal Matti, inaddaf idejھ minn baġħal tal-ħarrub.

"Dan żgur—mela aħna nibżgħew mill-btiet tal-inbit," wiegħbu ieħor minn ta' Haż-Zebbuġ.

Ixammar il-kmiem tal-qmis Ġorġ staqsihom bil-herra kemm iġħoddu għall-imħatra li joħorġu minn raħlu bil-ponnijiet u bis-saqajn.

Għal din iż-Zebbuġi t-tawru baram mustacćeih. "Aħjur ma neħdux għalikem, għax nofs in-nhar daqq." wiegħbu.

Ġorġ, imdawwar b'Qormin bla għadd lesti għalli jinqala', fetah il-bieb beraħ. Ma halliex xagħira f'ġisem iż-Zebbuġin li ma għajjarhomx biha, iżejjen kif jidhiru hu xi tnejn il-hawn u l-hinn. Mela x'jaġħmel, huwa Ġorġ kien iridha tal-aktar Qormi li jiġġennen u jaqbeż għal pajjisu!

Bħal Ġorġ għamlu Liezju n Matti; u nbaġħad kemm-il Qormi kien ħalla l-vara biex jissieħeb fil-ġlieda. Il-miċċa li qabbad Ġorġ kienet qieġħda taġħmel taġħha. Kien jonqos biss, u ma nafx kif le, li jerfgħu idejھom.

Li jidħlu miġmugħin f'San Ġorġ, iż-Zebbuġin kienu jafu li kien l-akbar nibxa għall-Qormin. U minn fuq iwiegħuhom iebes ukoll! Tassew li għalhekk daħlulhom, imma kienu nsew, li għal kull wieħed minnhom sejr in isibu mitt Qormi sħun. Biex iħaqquha ma' ta' San Ġorġ dak in-nhar riedu jdaħħlu magħħom sal-klieb u l-qtates; mhux huma biss—bilkem tletin ruħ. Għal dik id-darba raw li jaqblilhom idawru denbhom u jbewġu kif jistgħu qabel ma l-qieġħa tishon iżjed.

\* \* \*

Mitluf bl-inbit u bl-imħabba għal pajjisu, ilsien u ma jaqta xejn, Ġorġ baqa' sejjer ikeċċi liż-Zebbuġin sa' tarf ir-raħal. L-imsejken ma kienx intebaħ li l-Qormin li kellu miegħu fil-bidu issa, bis-saħħa tal-pulizija, kienu reġġu marru jgħajtu quddiem il-vara.

Balleċ hekk kienu qgħed jistennew ta' Haż-Zebbuġ—jaġħmilha tal-qalbieni ż-żejjed. Hasbuha li ma għandhomx jitniffsu jew jieqfu qabel ma jiġu fi triq imwarrba. U mita ġew f'waħda dlonk dawruh qagħqa. Dak iż-Zebbuġi t-tawru, b'daħka qarsa tinbaram ma' xofftejھ, kejjillu waħda fuq moħħu li sabbtu maż-Zebbuġi ta quddiemu.

Ġorġ ġibed in-niexfa minn ħziemu. Beda jdur f'nofshom donnu raddiena. Imma malajr inqala' min jaħtafħielu u jarmi-hielu gol-għalqa minn flok ma jħanxarlu għonqu biha.

Il-biża' gaghlu jara kollox jiccara issa. U jsib ruhu zarmat u wahdu Qormi, ghalkemm mahnuq, ried kieku jghajjat iktar milli kien ghajjat mal-vara. Ighidlek jehlisha, miskin.

Jista' jaqla gargih Gorg! La Matti, la Liezju u l-ebda Qormi ma kien hsiebu fih, ahseb u ara kemm jisimgħu l-hanqa tiegħu minn dak il-bogħod kollu. Huwa dak il-hin San Gorg kien wasal biex jidhol għal sena ohra!

"Irgiel..... hbieb... jien," inbagħad thajjar isejjaħ 'l akbar għedewwa tiegħu.

X'irgiel irgiel—xi hbieb huma! Mhux issa, wara li wahdu żzattat biex iħallas il-laħam tal-Qormin kollha.

Daqqa wara l-ohra, bla ghajjat u tferfix xejn, kull Zebbuġi messu tnejn jew tlieta seħmu. Habibna Gorg ma danx wisq ma sab ruhu jitmiegħek mal-qiegħa tal-art, aktar mejjet milli ħaj, jokrob: "Ajma ghajni... basta għal tal-pajjiż. Ajma mohi... ajma x-xedeq..... basta għal... għal Hal Qormi. Ajma... a, aj...ma...a."

VERLOM

(NAZ. CARABOTT)

## PRONOSTKU MALTI

Qrajna l-pożizzjiet tal-*Pronostku Malti*, 1934 ta' G. Muscat u fraħna li l-ewwel premijiet rebħuhom il-hbieb u l-imseħbin tal-Għaqda tagħna. Gorg Pisani ħa l-ewwel premju; Art. V. Vassallo t-tieni; Anton Buttigieg it-tielet. Fuq kollox nifirħu għax minn 25 pożizzja, 23 huma miktubin bl-ortografija li l-lum nistgħu ngħidulha "l-ortografija tal-kittieba kollha."

## L-GHANJA TA' QALBI

Kemm drabi, xmejxa shuna, waqt li tielgħa  
minn xefaq hiemed ta' bahar bid-dija,  
hassejt għanja titbandal f'kennet hsiebi,  
hassejt għanja f'ta' qalbi s-skiet mohbija.

Kisnet sabiħa: holm ta' barka w hena  
kienu l-versi li mewwgu minn ge' hđanha,  
u l-warda tafha, għax ge' fina hammret,  
u l-qamar jafha, għaliex raqad magħna;

Fil-ljieli mkewwba kemm-il-darba nstemgħet  
togħla maż-ziffa taħt beraħ is-sema,  
u ż-żgħażaġh waqfu ha jissemmgħu sewwa  
—sikwit harsithom tiddi bejn xi demgħa.

Int biss, ja xmejxa, int ma tafx bil-mewgħa  
li tfawwar f'sidri, tidher fuq haddejja;  
izda trid taf, trid taf xi tkun il-ferħa  
li helwa tidħak gewwa hbub għajnejja?.....

Qatt rajt tistabba taħt xi dell ta' sigra  
l-Imħabba safja—żewgħt iqlub magħquda—  
u f'għanja sbejħa jidwi t-tpespis tagħha,  
xhieda li qatt mill-hemm ma giet mikduda?

U l-għanja timraħ ge' ajru ta' dija,  
tmelles tal-gnejna l-ward u l-weraq tari,  
imbghad tinħall fi hġut qishom tax-xita:  
huma tal-kbira mħabba frott saħhari;

U il-frott jikber, jarmi t-togħma tiegħu  
fil-gnejna li ma tafx b'xorti hażina,...  
izd'hemm, l-Imħabba għadha sbejħa tifrex  
harsitha twajba bħal ta' omm hanina.....

Ja xmejxa shuna din l-għanja ta' qalbi  
u l-holma helwa li ħtart fi ċkuniti;  
nixtiegħa sseħħ sabiħa sew kif hlomtha  
mita kont tiela' l-għatba ta' żgħożiti.

Hassejtha balzmu jqattar fi-hemm ta' hsiebi,  
u smajtha ttektek fuq il-bieb ta' qalbi:  
tbissimt għad-dehra—fl-art inxhett ferrieħi  
lejn Alla ngħolli bdejnt is-safi talbi.

Oh! jekk fin-nieqa għadha l-għanja tiegħi  
titbennen għmielha bejn is-skiet u s-shana,  
għad jasal jum li fih isseħħ il-holma  
sew sew kif xtaqtha: helwa kemm ferħana.

[*Din hadet it-tielet premju*]

## LIL FILFLA

Rajtek il-bieraħ waħdek  
Qalb mewg tal-biża' fl-eqqel qilla tiegħu  
Jirkbek, isusek u ma' xtutek jingħi,  
Irid ikarkrek miegħu.

U bkejt, jaħasra, jiena  
Xhin rajtek waħdek f'dak il-hemm merħija  
Għax qalbi hasset dak li thoss fil-hajja  
Għall-qlub żgħar u minsija.

U bkejt għal-dik il-bejta  
Li sawret l-omm min jaf b'kemm deh'n u mħabba  
Ta' dak l-għasfur sabiħ li bhalek jismu  
U biss go fik jitrabba. (1)

Daqqiet donnajtek tfajla  
Imjassra minn l-Uhux tghix imbikkija  
Bħal dawk li rajt fin-nghas ta' ljieli hienja  
F'xi holma tat-tfulija.

'Ma l-aktar jien thassartek  
Għax fik rajt xbieha taż-zgħozija tiegħi,  
Bħalek tithabat qalb il-mewg tal-hajja,  
Tilheg ta' l-hemm fit-tliegħi.

Bħalek ma' qalbi daru  
L-irwiefen koroħ tal-bnedmin għajjura,  
Saħqu 'l qalbi fi-inħasa ta' tbatija  
Ta' qalb nehħewlha s-sura.

U għext granet tal-biża'  
Mitluf f'baħar qalil ta' qżież u tbajja,  
Bdejt nishet lill-bnedmin, nishet lid-dinja,  
Nishet sa tiegħi l-hajja

'Ma xhin f'widnejja daqqet  
Il-kelma tal-Mulej qieghda ssabbarni,  
Jien q'ghedt f'riġlejh id-dmugh u d-dwejjaq tiegħi  
U hfirt lil min haqarni.

Għalhekk thassartek jiena  
Xhin rajtek waħdek qalb tal-mewg ir-ragħwa  
U bkejtek shiħ; 'ma dak il-biki tiegħi  
Nistqarr: sthajjiltu dagħwa.

U ħsibt: Il-Mulej twajjeb  
Li f'qalbi radd tal-ferħ u s-sliem id-dija  
Jibgħat fi ħnientu wkoll lil Filfla sbejħa  
Il-bnazzi tar-rebbiegħa.

TRES MONTES (Ġ. PISANI)

(1) Kangu ta' Filfla (Tehlassidroma Melitensis); Jingħad li dan l-għasfur, f'Malta, ma jgħammarx hleġ gewwa Filfla.

## GHAL FTIT TAL-HSIEB NGHARRQU KOLLOX

### It-taħdita ta' nhar Kristu Sultan.

Smajna għal darb'ohra t-taħdita li kull sena nhar Kristu Sultan issir fil-misraħ tal-Furjana. Dun L. Catania D.D. għandu l-kelma Maltija mill-aħjar, bosta drabi mirquma tajjeb. Ma għoġbuniox xi perijodi mgebbdin li jdoqqu fiazin wisq. B'eżempju: Bħalu Alla Hu haġa waħida ma' Missieru tant li hliefu hadd lil Missieru ma jagħraf u min jara Lilu jkun qigħied lil Missieru jara. "Skond il-widna Maltija dan il-perijodu kellu jimbena hekk: Bħalu Alla Huwa haġa waħida ma' Missieru tant li hliefu hadd ma jagħraf lil Missieru u min jara Lilu jkun q'ed jara lil Missieru." Fuq kollox ma għoġbitniex l-ortografija mhux għax mhix dik ta' l-*Għaqda* imma għax fiha nfisha ma tiġbor l-ebda regula ta' kitba suriet in-nies. Jidher li Dun L. Catania ta' l-ortografija Maltija ma għandu l-ebda hjiel. Nuqqas dan li ma jagħmel għieh lil-ebda Malti li jaqbad penna bejn subgħajh. Tgħid id-diskors ta nhar Kristu Sultan hu xi haġa inqas mid-diskors tat-8 ta' Settembru? Naħsbu li le. Mela kif kien li l-awtur it-taħdita tat-8 ta' Settembru kitibha bl-ortografija xierqa ta' *Lehen is-Sewwa* u dak ta' Kristu Sultan ċaflasha kif haħbat haħbat?

Daqsxejn ta' hsieb iżjed, biex nagħmlu xogħlijiet aħjar.

### Lehen is-Sewwa u L-Għassa l-gdida.

*Lehen is-Sewwa* għadda f'idejn iż-żgħażaġh ta' l-*Azioni Cattolica* (il-Hidma Kattolika). Sa' hawn kollox sewwa mbilli dawn iż-żgħażaġh biex jitqabdu għas-Sewwa ta' Alla jeħtieġu l-propaganda tal-gurnal. Dak li ma għoġobniex hu li dawn iż-żgħażaġh, jew xi hadd ieħor, deħrilhom li għandhom ibiddu, jew aħjar, iġħarrqu l-ortografija ta' dan il-gurnal, bi hsara



kbira tal-Isien Malti, u b'għajb ta' min ma għarafx jingeda b'moħħu aħjar, għal-gid ta' Alla biss. Kien min kien li biddel l-ortografija, dan il-flien għandu jkun jaf li b'daqshekk ma għamel l-ebda gid fir-ruħ li ma kienx q'ed isir meta *Lehen is-Sewwa* kien għadu f'idejn haddieħor. Mela r-riżultat ta' dan it-tibdil hu biss li issa ser ikollna gurnal ieħor li jkompli jzid it-taħwid fil-kitba tal-Malti, mbilli jsaħħaħ il-fehma ta' xi boloh li Lsienna għandu kullhadd jktbu kif iħossu f'widintu! F'pajjiżi oħra l-kittieba kattołiċi jfittxu jgħollu Isien arthom halli juru li l-Kattołiċi, jingħad x'jingħad kontra tagħhom, ma humiex inqas minn haddieħor fis-sengħa tal-kitba. U b'hekk jaqdu l'Alla u lin-nazzjon. F'Malta kollox bil-maqlub: Mbierek hu min iċaflas l-aktar! Issa bejnietna, jew aħjar bejn ruħna u Alla, jidrilhom iż-zgħażaġħ ta' l-*Azione* li dan hu xogħol ta' nsara, xogħol ta' min q'ed ifittex l-għaqda wis-sedqa tal-paċi fostna? Għajb ikraħ ta' Malta hi din il-biċċa li kull kittieb għandu ortografija għalih, għajb dan li jbaxxina sat-trab ta' taħt saqajna. Issa mbilli hu d-dmir ta' kull ċittadin intelligenti li hu Malti u fl-istess fiin nisrani li jeqred dan l-għajb tan-nazzjon (kull għajb hu hażin filh innifsu) kien xieraq li ż-zgħażaġħ tal-Hidma Kattołika, jew xi hadd ieħor, ma garrafx il-gid kbir li *Lehen is-Sewwa* għamel lill-għażiż Lsienna taħt idejn haddieħor. Mela waqt li nixtiequ lil dawn iż-zgħażaġħ elf gid ta' erwieħ aħjar għall-gieħ ta' Alla, wis-sebħ ta' Malta, aħna nitolbuhom bħala hbieb li ma jkomplux iħassrulna l-għażiż Isien ta' misserijietna u dan għall-gieħ ta' Alla wis-sebħ ta' Malta wkoll.

IL-WIDDIEB.

## **IL-KOTBA MQADDSA BIL-MALTI**

Dal-waqt johroġ:

**IL-KOTBA TA' SAMWEL**

imfissrin bil-Malti minn Dun P.P. Saydon,

Dan ikun it-tmien wieħed fost il-*Kotba Mqaddsa* maqlubin bil-Malti mill-Prof. Dun P.P. Saydon.

## TAGHRIF

## KOTBA LI BAGHTULNA

*The Teacher*, għadd ta' Settembru.

*Hajja ta' Cristu l-Iben t'Alla* ta' Dun Custant Fouard miġjuba bil-Malti minn A. M. GALBA, Stamperija tas-Salesjani, 1933. Ma nistgħux infahhru dal-ktieb aħjar milli nhajjru 'l kullhadd jaqrah. Għalkemm traduzzjoni, is-Sur Fons għaraf jatiha għamla Maltija u għamla sabiħa, bi kliem mexxej u hafif, bħalma kittieb tas-sengħa biss jaf jagħmel.



Fil-għadd ta' Settembru, faċċ. 108 habbarna li qegħdin jinfethu xi skejjel tal-Malti. Inzidu ngħarrfu li s-Sur J. Buhagiar qiegħed iġhallem il-Malti l-Belt fli *Sporting Club Strada Reale*, 198. Min irid jitgħallem jikteb tajjeb bil-Malti jew min jeħtieġlu jati xi eżami tal-Malti ma jitlef din il-għajnuna ta' habib. Hlas ta' xejn.

L-istess J. Buhagiar sejjer jati xi kunferenzi fuq il-Lsien Malti fix-xhur ta' Novembru u Diċembru.



Mitlubin inħabbru :

Dawn il-ġranet giet imwaqqfa Xirka bil-ħsieb li xxandar u tmexxi l-kitba bil-Malti miktuba bl-ortografija tal-*Għaqda tal-Kittieba tal-Malti* bl-isem ta' "*Xirka tal-Malti*." Il-kumitat tagħha gie maħtur hekk :

<i>President</i>	E. Darmanin
<i>Vici-President</i>	J. Said
<i>Segretarju</i>	J. Buhagiar
<i>Kaxxier</i>	A. Vassallo
<i>Membri</i>	V. Apap, G. Azzopardi, A. Micallef u W. Zahra Kassar.

Kull min irid jaf xi haġ'ohra jista' jikteb lis-Segretarju 321 S.da Due Porte, l-Isla, Malta.

Hlas biex tkun imsieħeb huwa ta' żewġ soldi biss fix-xahar.



Is-Sur W. FAVA, M.D. imsieħeb fil-Għaqda tagħna u qiegħed l-Ingilterra kien imdaħħal ftit ilu fil-R.A.M.C. Nifirhulu.



**ABBONAMENT**

6d. kull sitt xhur  
1s. kull sena  
Kopja wahda sold  
Ghal barra minn  
Malta id-doppju.